

وہ جو کچھ بھی تھے، جہاں بھی تھے اور جو کچھ بھی کیا کرتے تھے۔ ان کے ہر کام سے مقصود اللہ تعالیٰ کی خوشنودی، جناب رسول کریم صلی اللہ علیہ وسلم کی اطاعت اور دنیا کی درستی تھی اور بس۔ ان کی دوستی اور مودت بھی محض خدا تعالیٰ کے لیے ہوتی تھی اور انکی عداوت و دشمنی بھی صرف خدا کے لیے ہوتی تھی۔ وہ الْحُبُّ فِي اللَّهِ وَالْبُغْضُ فِي اللَّهِ کا مجسم پیکر تھے ان کی یہ صفت تھی کہ :-

رہ حق میں تھی دوڑا اور بھاگ ان کی	فقط حق پہ تھی جس سے تھی لاگ انکی
بھڑکتی نہ تھی خود بخود آگ ان کی	شریعت کے قبضہ میں تھی پاگ انکی
جہاں کر دیا نرم نرم گئے وہ	جہاں کر دیا گرم گرم گئے وہ
کفایت جہاں چاہیئے وال کفایت	سناوت جہاں چاہیئے وال سناوت
جچی اور تنلی دشمنی اور محبت	نہ بے وجہ الفت نہ بے وجہ نفرت

جھکا حق سے جو جھک گئے اس سے وہ بھی

رکا حق سے جو رک گئے اس سے وہ بھی

اسلام میں جس اتفاق و اتحاد اور جماعتی زندگی کو ملحوظ رکھا گیا ہے وہ اللہ تعالیٰ نے اس طرح بیان فرمائی ہے۔

وَاعْتَصِمُوا بِحَبْلِ اللَّهِ	اور تم اللہ تعالیٰ کی رسی کو مضبوط
جَمِيعًا وَلَا تَفَرَّقُوا (پ آ عمران)	پکڑو اور آپس میں پھوٹ نہ ڈالو۔

یعنی اللہ تعالیٰ کی اس مضبوط اور متین رسی کو جو قرآن مجید اور دینِ قیم کے نام سے موسوم ہے پوری قوت اور طاقت کے ساتھ پکڑو۔ یہ عروہ و لقیٰ اور محکم رسی ٹوٹ تو سکتی نہیں لا الْفَصَامَ لَهَا ہاں حراماں نصیبوں کے ہاتھوں سے چھوٹ سکتی ہے اگر مسلمان سب مل کر اجتماعی قوت اور امکانی طاقت سے اس کو پکڑ لیں گے تو کبھی کسی باطل اور طاغونی طاقت سے بفضلہ تعالیٰ ان کو کوئی گزند اور تکلیف نہیں پہنچے گی اور نہ کوئی شیطان صفت اپنی شیطنت اور شرانگیزی میں کبھی کامیاب ہو سکے گا اور انفرادی زندگی صالح ہونے کے علاوہ اُمت مسلمہ کی اجتماعی اور قومی قوت بھی بڑی مضبوط اور ناقابلِ اختلال ہو جائے گی اور قرآن و سنت سے تمسک کرنے کی برکت سے تمام بھری ہوئی قوتیں جمع ہو جائیں گی اور مُردہ قوموں کو ابدی زندگی اور حیاتِ تازہ حاصل ہوگی، آہستہ آہستہ جو اس کیف سے

از مولانا صوفی عبدالحمید سواتی

مولانا سندھی کی تحریرات پر ایک نظر

مولانا عبید اللہ سندھی کی طرف منسوب تحریریں اکثر وہ ہیں جو املاتی شکل میں ان کے تلامذہ نے جمع کی ہیں مولانا کے اپنے قلم سے لکھی ہوئی تحریرات اور بعض کتب بہت دقیق و عمیق اور فکر انگیز ہیں اور وہ مستند بھی ہیں۔ لیکن املاتی تحریروں پر پورا اعتماد نہیں کیا جاسکتا۔ اور بعض باتیں ان میں غلط بھی ہیں جن کو ہم املا کرنے والوں کی غلطی پر محمول کرتے ہیں مولانا کی طرف ان کی نسبت درست نہ ہوگی۔ مولانا کا ذہنی پس منظر فکر، ذہانت، قوت حدس بہت بلند تھا۔ ذہانت اور قوت حافظہ بھی بے مثال تھا اور ان کا ذہن قوت قدسیہ کا مالک تھا۔ دقیق اور مشکل ترین باتوں کی تہہ تک پہنچنا مولانا کا کمال تھا۔ مولانا کا انہماک اور توجہ زیادہ تر قرآن مجید کی طرف رہا ہے۔ مولانا نے زندگی کے کم و بیش پچاس سال قرآن مجید کے مطالعہ اور افہام و تفہیم میں بسر کیے تھے۔ بالخصوص امام ولی اللہ کی حکمت اور علوم و فلسفہ کی روشنی میں مشکلات قرآن حل کرتے رہے اور قرآن کے نظام اور اس کے قوانین کو عہد حاضر میں کس طرح سمجھا اور سمجھایا جاسکتا ہے۔ مولانا نے قرآن مجید کے پڑھانے میں بھی بہت وقت صرف کیا تھا اور آپ سے پڑھنے والے مختلف استعداد کے حضرات ہوتے تھے۔ کبھی بڑے ذہین و فطین المعی قسم کے علماء ہوتے تھے اور بعض اوقات عام معمولی استعداد کے طلباء بھی شریک ہوتے تھے۔ جدید تعلیم یافتہ حضرات بھی ہوتے تھے اور قدیم درس نظامیہ کے فارغین بھی۔

مولانا کو خدا تعالیٰ نے ایسی صلاحیت بخشی تھی کہ دوسرے عالی مرتبت علماء چھ ماہ میں بھی اتنا قرآن مجید سے روشناس نہیں کرا سکتے تھے۔ جتنا مولانا ایک ماہ میں کر دیتے تھے۔ مولانا سندھی سے پڑھنے والے اور استفادہ کرنے والے حضرات کی فہرست بہت

طویل ہے حضرت مولانا احمد علی لاہوریؒ نے مولانا سندھیؒ سے حدیث بھی پڑھی اور قرآن کریم بھی، اور پھر مولانا نے ان سے وعدہ لیا کہ ساری عمر قرآن کریم ہی پڑھاتے رہنا۔ مولانا لاہوریؒ نے آخر دم تک اس وعدہ کو کما حقہ پورا کیا۔ کم و بیش پانچ ہزار علماء کو قرآن کی تفسیر پڑھائی۔ اور عوام کو درس قرآن کے ذریعہ مستفید بنایا۔ جن کی تعداد بہت زیادہ ہے اور خاص جماعتوں کو مشکوٰۃ شریف اور حجتہ اللہ البالغہ بھی پڑھاتے تھے اور عوامی حلقوں کی اصلاح تو لاکھوں تک پہنچتی تھی۔ اسی طرح حضرت مولانا حکیم فضل الرحمن صاحب نے بھی مولانا لاہوریؒ کے ساتھ ہی قرآن کی تفسیر مولانا سندھیؒ سے پڑھی تھی اور اس کے علاوہ مشکوٰۃ شریف بھی پڑھی تھی۔ تقریباً پچاس سال کے بعد بھی مولانا سندھیؒ کی تحریریں ان کو یاد تھیں، حکیم صاحب ایم بی بی ایس بھی تھے اور حکیم اجمل خان کے مایہ ناز تلامذہ میں سے تھے۔ طبیہ کالج دہلی میں پروفیسر تھے اور متعدد طبی کتب کے مصنف تھے پھر حیدر آباد دکن میں نظامیہ طبی کالج کے وائس پرنسپل ہو گئے تھے۔ احقر نے اسی دور میں حکیم صاحب سے پڑھا تھا۔ حکیم صاحب مولانا سیف الرحمن ٹونکی کے بھائی تھے۔ مولانا سیف الرحمن حضرت گنگوہی کے ارشد تلامذہ میں تھے اور جنگ آزادی میں بہت کام کیے وہ بھی افغانستان میں مولانا سندھیؒ کے ساتھ تھے۔

مولانا سلطان محمود صاحبؒ سابق صدر مدرس فتح پوری دہلی بھی مولانا سندھیؒ کے تلامذہ میں سے تھے۔ انہوں نے بھی چند رسالے لکھے ہیں جن میں مولانا سندھیؒ کے افکار کو سمویا ہے اور اسی طرز پر قرآن کریم کی تعلیم بھی آخر تک دیتے رہے۔

مولانا عزیز احمد صاحبؒ برادر خرد مولانا احمد علی لاہوریؒ جو سفر کابل میں آپ کے ساتھ رہے۔ پھر مکہ مکرمہ میں بھی آپ کے ساتھ رہے۔ آپ کے خدمت گزار کے طور پر ہر وقت ساتھ رہتے تھے۔ انہوں نے خوب بیان کیا تھا کہ قرآن کریم کے علاوہ شرح ملا جامی اور قطبی میں نے مولانا سے پڑھی تھی۔ حجتہ اللہ البالغہ بھی پڑھی تھی۔ اور کہتے تھے جب میں نے النجیر الکثیر مولانا سے پڑھنے کی کوشش کی تھی تو اس میں کامیابی نہ ہو سکی۔ یہ بہت زیادہ مشکل تھی اور میں چونکہ قطبی سے آگے تعلیم مختلف وجوہات کی بنا پر جاری نہ رکھ سکا۔ اس لیے النجیر الکثیر پڑھنے میں کامیاب نہ ہو سکا۔ مولانا عزیز احمد صاحبؒ آخر تک مولانا سندھیؒ کے افکار و طریق کے حامل اور عامل رہے۔

مولانا خواجہ عبدالحی فاروقی صاحبؒ بھی مولانا سندھیؒ کے تلامذہ میں سے تھے انہوں نے بھی قرآنی افکار کے سلسلہ میں سورۃ بقرہ کی تفسیر الخلفۃ الکبریٰ اور آخری پارہ کی تفسیر بھی رقم فرمائی ہے۔ مولانا صبغتہ اللہ بختیاری مدراسیؒ نے بھی مولانا سندھیؒ سے استفادہ کیا تھا مولانا قاری عبد الکریم نرگستانیؒ اور مولانا محمد طاہر آف پنج پیر بھی مولانا سندھیؒ سے مکہ مکرمہ میں پڑھتے رہے ہیں۔ مولانا محمد طاہر نے مولانا سندھیؒ سے حجۃ اللہ البالغہ بھی پڑھی تھی اور اس کی تقریر بھی ضبط کی تھی۔ اسی طرح مولانا محمد عبد اللہ عمر پوریؒ بہاول پور والے فاضل دیوبند نے بھی مکہ مکرمہ میں مولانا سندھیؒ سے پڑھا تھا۔ علامہ محمد صدیق صاحب آف یزمان نے اور مولانا عبید اللہ اور مولانا سعید احمد اکبر آبادیؒ نے بھی مولانا سندھیؒ سے استفادہ کیا تھا۔ آخری دور میں سب سے زیادہ مولانا غلام مصطفیٰ قاسمی نے مولانا سندھیؒ سے پڑھا اور فائدہ اٹھایا۔ مولانا قاسمی فاضل دیوبند اور جامع المعقول والمنقول مدرس عالم ہیں۔ آپ نے کئی کتابوں پر حاشیہ بھی لکھے ہیں۔

قدوری کا حاشیہ اور اس کا عالمانہ مقدمہ تو بہت متداول ہے آپ نے مولانا سندھیؒ کی مشہور کتاب التہمید بھی اپنے حاشیہ کے ساتھ شائع کرائی جو کہ بہت بڑا کام ہے اور خیر الکثیر کا اردو ترجمہ جو آپ نے مولانا سندھیؒ سے پڑھ کر ضبط کیا تھا۔ وہ بھی شائع کرایا ہے اور امام ولی اللہؒ کی متعدد کتابیں بمع مقدمات و ضروری تشریحات کے شائع کرائی ہیں۔ پہلے الرجبم میں اور آج کل الولی میں آپ کے مضامین اور ادارتی نوٹ شائع ہوتے ہیں جو بہت قیمتی علمی و ضروری مواد پر مشتمل ہوتے ہیں۔ مولانا کچھ عرصہ رویت ہلال کیٹی کے چیئرمین بھی رہے ہیں۔

مولانا مقبول عالم لاہوریؒ مرحوم اور غازی خدابخش صاحبؒ بھی حضرت سندھیؒ سے استفادہ کرنے والے لوگوں میں شامل تھے۔ مولوی بشیر احمد بی لے لدھیانویؒ مرحوم بھی مولانا کے معتمد تھے اور انہوں نے مولانا کی متعدد تحریرات جو قرآنی سورتوں پر مشتمل ہیں شائع کرائی ہیں تفسیر سورۃ فاتحہ، تفسیر سورۃ قتال، تفسیر سورۃ فتح، تفسیر سورۃ مزمل و مدثر، تفسیر سورۃ العصر، تفسیر سورۃ اخلاص اور تفسیر معوذتین۔ حجۃ اللہ البالغہ کا ترجمہ و تشریح ابتدائی سترہ ابواب تک جو مولانا عبد اللہ لغاری صاحبؒ نے مولانا سندھیؒ سے مکہ مکرمہ میں ضبط کیا تھا۔ اس کو بھی مولانا بشیر احمد صاحب نے مرتب کر کے لاہور میں بیت الحکمت کی طرف سے